

मैत्रावरुणर्वसिष्ठः। मरुतः। त्रिष्टुप्।

प्र साकमुक्षे अर्चता गणाय यो दैव्यस्य धाम्नस्तुविष्मान्।

उत क्षौदन्ति रोदसी महित्वा नक्षन्ते नाकं निरृतेरवंशात् ॥ ७.०५८.०१

यः। दैव्यस्य- दिव्यस्य। धाम्नः- स्थानस्य। तुविष्मान्- प्रभूतः। तस्मै। साकमुक्षे- युगपत्सेचकाय। गणाय- मरुद्गणाय। प्रार्चत- पूजां कुरुत। उत- अपि च। रोदसी- द्यावापृथिव्यौ। महित्वा- स्वमाहात्म्येन। क्षौदन्ति- भञ्जन्ति। निरृतेः- पृथिव्याः। अवंशात्- अन्तरिक्षात्। नाकम्- नभः। नक्षन्ते- व्याप्तुवन्ति ॥१॥

जनूश्चिद्वो मरुतस्त्वेष्ट्येण भीमास्तुविमन्यवोऽयासः।

प्र ये महोभिरोजसोत सन्ति विश्वो वो यामन्भयते स्पर्द्धक् ॥ ७.०५८.०२

भीमासः- भयङ्कराः। तुविमन्यवः- प्रभूतमननाः। अयासः- गन्तारः। मरुतः। वः- युष्माकम्। जनूः- जन्म। त्वेष्ट्येण- दीप्तेन रुद्रेण बभूव। ये। महोभिः- महद्भिः। ओजसा- तेजसा। प्र- प्रकर्षेण। सन्ति- भवन्ति। उत- अपि च। विश्वः- सर्वः। वः- युष्माकम्। गणः। तं दृष्ट्वा। यामन्- मार्गे। स्पर्द्धक्- वृक्ष इति सायणः। स्वरन्तरिक्षम्। तत् पश्यतीति स्पर्द्धक्। भयते- कम्पते ॥२॥

बृहद्वयो मघवद्भ्यो दधात जुजोषन्निन्मरुतः सुष्टुतिं नः।

गतो नाध्वा वि तिराति जन्तुं प्र णः स्पार्हाभिरूतिभिस्तिरेत ॥ ७.०५८.०३

मरुतः। नः- अस्माकम्। सुस्तुतिम्- शोभनस्तवम्। जुजोषन्- सेवमानाः। मघवद्भ्यः- हव्यवद्भ्यः। बृहत्- महत्। वयः- अन्नम्। दधात- यच्छत। गतः- मरुद्गतः। अध्वा- मार्गः। न- सम्प्रति। जन्तुम्। वि तिराति- विशेषेण वर्धयति। स्पार्हाभिः- स्पृहणीयाभिः। ऊतिभिः- रक्षाभिः। नः- अस्मान्। प्र- प्रकर्षेण। तिरेत- वर्धयते ॥३॥

युष्मोतो विप्रो मरुतः शतस्वी युष्मोतो अर्वा सहुरिः सहस्री।

युष्मोतः सम्राळुत हन्ति वृत्रं प्र तद्वो अस्तु धूतयो देष्णम्॥ ७.०५८.०४

युष्मोतः- युष्माभी रक्षितः। विप्रः- मेधावी। मरुतः। शतस्वी- प्रभूतो भवति। युष्मोतः। अर्वा- अभियाता। सहुरिः- शत्रुभिभविता। सहस्री- प्रभूतो भवति। युष्मोतः। सम्राट्- राजा भवति। उत- अपि च। वृत्रम्- आवरणम्। हन्ति- नाशयति। धूतयः- कम्पयितारः। वः- युष्माकम्। देष्णम्- दानं पुष्कलम्। प्र- प्रकर्षेण। अस्तु- भवतु॥४॥

ताँ आ रुद्रस्य मीळुषो विवासे कुविन्नंसन्ते मरुतः पुनर्नः।

यत्सस्वर्ता जिहीळिरे यदाविरव तदेन ईमहे तुराणाम्॥ ७.०५८.०५

मीळुषः- वर्षकस्य। रुद्रस्य। तान्- पुत्रानमून्। आ विवासे- परिचरामि। मरुतः। कुवित्- बहुधा। नः- अस्मान्। नंसन्ते- नमन्तु। अभिमुखीभवन्तु। यत्- येन। सस्वर्ता- अन्तर्हितेन। आविः- प्रकाशेन वा अस्मत्पापेन। जिहीळिरे- मरुतः क्रुध्यन्ति। तत्। तुराणाम्- त्वरमाणानां मरुताम्। एनः- अपराधम्। अव ईमहे- अपनयामः॥५॥

प्र सा वाचि सुष्टुतिर्मघोनामिदं सूक्तं मरुतो जुषन्त।

आराच्छिद्वेषो वृषणो युयोत यूयं पात स्वस्तिभिः सदा नः॥ ७.०५८.०६

मघोनाम्- हव्यवताम्। सुष्टुतिः- शोभनस्तुतिः। सा। प्र- प्रकर्षेण। वाचि- उक्ता। मरुतः। इदम्- एतम्। सूक्तम्- सुष्टु उक्तं मन्त्रम्। जुषन्त- सेवन्ताम्। वृषणः- वर्षकाः। द्वेषः- द्वेषभावनम्। आरात्- दूरे। युयोत- पृथक्कुरुत। यूयं पात स्वस्तिभिः सदा नः॥६॥